

ካብ አካላዊ ሓድነት ንርሓቕ፡ ብናይ ሓሳብ ሓድነት ንጠመር።

አብ ዝኾነ ሓባራዊ ጉዳይ ካብ ብተናጸል ብሓባር ከተድምጹ፡ መደብ ኣውጺእካ ክትወፍረሉ እንከለኻዩ ኣድማዒ ውጽኢት ዘምጽእ። ዋላ ምሉእ ንምሉእ ኣበር ዘይብሉ ቅቡልን ሃናጽን ሓሳብ ይኹን፡ ብግቡእ ዘይተወደበ ዝተበታተነ ኣብ ውልቀታት ዝተታሓዘ ርእይቶ ከምቲ ዝድለ ኣየድምዕን ኣየስምዕን። ኣብ ውልቀታት ዝርከብ ቅቡል ርእይቶ፡ እንተተወደቡ ጥራሕቶ ሓይሊ ፈጠሩ ዘስምዕን ዘድምዕን። ዝተበታተነ ሓናጺ ሓሳባት ዝግምገመሉ፡ ዝቀራረበሉ ውዳቤ ክፍጠር ኣለዎ። ክውደብ ኣብ መንጎቶም ሰብ ጉዳይ ወይ ተዋሳኒቲ ዘየሰማምዕ ኣረኣእያታት ምስ ዘጋጥም፡ ብወግዒ ተፈሊጡ ብግልጺ ዝመሓደረሉ፡ እቲ ዘሰማምዕ ከኣ ሓባራዊ መደብ ተታሓዝሉ ናብ ተግባር ዝውፈረሉ መድረኽ ድማ ኣኼባ፡ ዋዕላ ጉባኤ %..ወዘተዩ። እዚ ኣገባብዚ ኣብ ብዙሓት ፖለቲካዊ ውድባት ብሓፈሻ፡ ብፍላይ ከኣ፡ ኣብ ደሞክራሲያውያን ሃገራት ክስረሓሉ ዝጸንሑን ዝስረሓሉ ዘሎን ቅኑዕን ቅቡልን ማለዩ።

ኣድላይነት ናይ ሓሳብ ሓድነት፡ ኣብ ፖለቲካዊ ኤርትራውን ካብ መጀመርታ 40ታት ድሕሪ ምምስራት ፖለቲካዊ ሰልፍታት ጀሚሩ ክፍተን ጸኒሑዩ። ሕጂውን ብሓሳብ ደረጃስ ህልዊዩ። ውጽኢታዊ ዝኾነሉ ታሪኽ ግን ደፊርካ ኣፍካ መሊእካ ትዛረበሉ ኣይኮነን። ተሓሲቡ ተፈቲኑ ምበር ተተግቢሩ ተግዊቱ ዝብል መረዳእታ ዛጊት የለን። ስለምንታይዩ ካብ መጀመርያ 40ታት ክሳብ ሎሚ ውጽኢታዊ ዘይኮነ? ብሓሳብ ደረጃ ተታሓዙ ብተግባር ዘይተተርጎመ ገን ዘይተመለስ ሕቶዩ። በቶም ናይ ትማሊ ኮነ ናይ ሎሚ ተዋሳኒቲ ዝቕርብ ምክንያት ብዙሕዩ። ብቕረባን ብዕምቆትን ምስ ዝግምገም ግን እቲ ዝወሃብ ምክንያት ዘዕግብ ኣይኮነን።

መዛግብቲ ታሪኽ ፖለቲካ ኤርትራውን ሰብ ጸጋ ዕድመ ኤርትራውያንን ከም ዘረጋግጽዎ፡ ኣብቲ ብሓባር ዘራኽብ ጉዳይ ብሓባር ንዘይምስራሕ ዝቕርብ መመኽነይታ ቅቡል ኣይኮነን። ስለምንታይ? ውሽጥኻ ህዝቢ ኣሳቲፍካ ብግቡእ ከይገምገምካ፣ ጉድለትካ ብግልጺ ከየልዓልካ፣ ህዝባውን ደሞክራሲያውን ኣረኣእያ ከይወነንካ፣ ፖለቲካዊ መርገጽካ ንፈታውን ጸላእን ብወግዒ ከይሓበርካ፣ ግልጽነት ብዘይብሉ ኩሉ ሕማቕ ነገር ናብቲ ካልእ ምስባብ፡ ገዛእ ርእሰኻ ኣበር ዘይብሉ ህዝባውን ደሞክራሲያውን ገይርካ ምቕራብ፡ ዘይደሞክራሲያውን ዘይሃናጽን ድሑር ፖለቲካዊ ባህሊ ሰፊኑ ስለ ዘሎ።

ባዕላዊ ሕመቕካ ናብ ካልእ ብምልጋብ (ምስባብ) እንታይ ክንገብር በዓል እከለ ዓንቂፎምና፡ ወድዓዊ ኩነታት ዘርዩና፡ እናበልካ ካብ ሓቅን ሓላፍነትን ምህዳም ዘይንቡር ክንሱ፡ ከም ንቡር ተወሲዶ ይስረሓሉ ስለ ዘሎዩ። ዝተፈላለዩ ሓሳባት ሓዝካ ትኣትወሉን ናይ ሓሳብ ሓድነት ሓዝካ ብሓባር ትወጽኣሉን ትርጉም ዘለዎ ኣኼባ፡ ዋዕላ፡ ጉባኤ ኣብ ታሪኽን ተመክሮን ፖለቲካ ኤርትራ ዛጊት ኣይተመዘገበን።

ካብ መጀመርያ 40ታት ክሳብ ምፍራስ ፈደሬሽን፣ ካብ ምጅማር ብረታዊ ቃልሲ ንሃገራዊ ነጻነትን ህዝባዊ ሓርነትን 1961 ክሳብ ምንፍጫል ህዝባዊ ሓይልታት ካብ ተሓኤ፣ ካብ 70ታት

ክሳብ ተሓኔ ካብ ሜዳ ኤርትራ ጠቕሊላ ዝወጽኦትሉ መጀመርያ 80ታት፣ ካብ መጀመርያ 80ታት ክሳብ 1991 ኣብ መንጎ ዝተፈላለዩ ካብ ማህጸን ተሓኔ ዝተጨፀፉ ፖለቲካዊ ውድባት፣ ዝተገብሩ ፈተነታት ኣይተዓወቱን። ነቶም ኣብ በበይኑ እዋናት ኣብ መንጎ ክልተ ውድባት ዝተገብሩ ናይ ምሕዝነትን ሓድነትን ፈተነታት ከይሓወስና፣ ኤርትራዊ ምንቅስቃስ ንሃገራዊ ቻርተር (ኤምሃቻ) 1992፣ ሃገራዊ ምሕዝነት ኤርትራ 1999፣ ኤርትራዊ ደሞክራሲያዊ ኪዳን፣ ኤርትራዊ ሃገራዊ ባይቶ ንደሞክራሲያዊ ለውጢ፣ ምንቅስቃስ ሕድሪ፣ መድረኽ፣ ኤርትራዊ ደሞክራሲያዊ ግንባር (ኤደግ) %ወዘተ ዝኣመሰሉ ብዙሕ ፕሮፖጋንዳዊ ምውዕዕዕ ዝተገብረሎም ሓባራዊ ኣኼባታት፣ ዋዕላታት ጉባኤታት ክካየዱ ህዝቢ ሰሚዑን ተዓዚቡንዩ።

እዞም መድረኻት እዚኣቶም ብዙሕዮ ተዘራብሎም። ብዙሕ ገንዘብዮ ፈሲሱሎም። ብዙሕ መብጻዓዮ ተኣትዮሎም። ብፋሽሽታዊ በትሪ ህግደፍ ዝግረፉ፣ ብራዕዲ ዝመሓደሩ ዘለው ህዝብታት ኤርትራውን ከም ዜጋታትን ህዝብታትን ሓራ ክኾኑ ብዙሕዮም ተተስፋዮም። ኣኼባ ተኻይዱ፣ ዋዕላ ተገይሩ፣ ጉባኤ ተሰላሲሉ ብተግባር እንታይ ውጽኢት ኣምጺኡ እንተተባሂሉ ግን መልሱ ምንም ዝብልዩ። እቲ ኩሉ ዝተዘርበሉ ተራ ግዝያዊ ፕሮፖጋንዳዊ ድኻም ኮይኑ ተሪፉ። እቲ ንህዝቢ ዝተኣትወ መብጻዓ በኒኑ ተሪፉ። እቶም ተዋሳኢቲ ተመባጸዕቲ ቃሎም ብዘይምክባርም ክስከፉ፣ ብወግዒ ይቕረታ ክሓቱ፣ ካብ ጉድለቶም ክመሃሩ ዝግበኦም ክንሶም፣ ብኣንጻሩ ምንም ጉድለት ከምዘይፈጸሙ ክወራዘዩ ነቲ ዝቐደመ ጌጋ ዝደግም ንጥፊታት ክገብሩ ጸኒሖምን ኣለው።

ብዕድል ህዝብን ሃገርን ይምሕሉን ይጥሕሉን ከም ዘለው ሓላፍነትን ተሰሚዖም ኣይስከፉን። እቲ ቀዳማይ መድረኽ ዘይተዓወተሉ ምክንያት ብዕምቆት ከይገምገሙ፣ ኣብኡ መርገጽ ወሲዶም ነብሶም ከይነቐፉ፣ ንህዝቢ ምሉእን ወግዓውን መረዳእታ ከይሃቡን ከም ጉድለት ዘይፈጸሙ ኣብ ተመሳሳሊ ርእይቶ ጋም ማን ክብሉ ህዝቢ ክዕዘብ ጸኒሖን ኣሎን።

ነቲ ቅድሚ 1991 ዝነበረ ምሕዝነትን ሓድነት መሰረት ገይሩ ዝተበረ ኣኼባታት ዋዕላታት ጉባኤታት ንጎሲ ገዲፍና፣ ካብ 1992 ኣብ ስዑዲያ ዝተኻየደ ኤርትራዊ ምሕዝነትን ሃገራዊ ቻርተር (ኤምሃቻ) ክሳብዚ ሎሚ ኣይምውት ኣይስሩር ኮይኑ ዝሰሓግ ዘሎ ዝዓበዩ ምትእኽኻብ ኤርትራዊ ሃገራዊ ባይቶ ንደሞክራሲያዊ ለውጢ፣ እቶም ዝደሓሩ ካብቲ ቅድሚኦም ዝነበረ ዘይተዓወተ መድረኻት፣ ተመክሮ ወሲዶም ኣረኣእያኦምን ኣሰራርሓኦምን ኣሪፎም ክኸዱ ኣይረኣዩን። ካብ ናይ ገዛእ ርእሱ፣ ካብ ናይ ካልኦት መሓዞት ፖለቲካዊ ውድባትን ግንባራትን ውድቀት ዘይመሃር ፖለቲካዊ ምትእኽኻብ ከኣ ብዘይጥርጥር፣ ፖለቲካዊ ኣንፈቱ ዝተዘርገ፣ ብቐፅ ፖለቲካዊ ኣመራርሓ ዝሰኣነ ኣካላዊ ምሕዝነታትዮ። ዝተፈላለዩ ኣረኣእያታት ምህላው ጸጋ ምብር ሓጥያት፣ መንገዲ ፖለቲካዊ ዕቤትምብር ናይ ለውጢ ዕንቅፋት ኣይኮነን። እንተኾነ ግን ዝፈላልን ዘሰማምዕን ነጥብታት ተነጹሩ፣ ኣብቲ ብሓባር ዘቃልስ ምትእኽኻብ ክግበርን ብተግባር ክስረሓሉን ኣይተራእየን። ምስ ብዙሕ ሓሰሩን ጉርዱን ተሰማሚዕና ተዓዊትና ተበሂሉ ንሓጺር ግዜ ከበሮ ይድሰቐሉ። ርሑቕ ከይጸንሐ ድማ ይሕማምሞ ብዘይ

ወግጥዎ አዋጅ ይመውት። አብ ዓውደ ፖለቲካ ፍሩይ መግለጺ አካላዊ ምትእክኻብ መርሖ አልቦ ደንበርበርን ከቢድ ሞራላዊ ውድቀትንዩ።

ከም መርኣያ ናይቲ ዘይመትከላዊ ምትእክኻብ ድማ፡ ሃገራዊ ፖለቲካዊ ኩነታት ኤርትራ ካብ ዝሓመቐ ናብ ዝኸፍኦ ምበር ናብ ዝሓሸ ደረጃ ይሰጋገር የለን። ከም ሰባት፡ ከም ዜጋታት ኮነ ከም ህዝብታት ድማ እነሆ ንከቢድ ሓደጋ ተሳጢሕና ንርከብ። ብከምዚ ዘለናዮ ክንቅጽል ኣይንክእልን። ነዚ ባርነታዊ ምሕደራ ተሰኪሙ ዝቐጽል ሕልና ክህልወናውን የብሉን። ስለምንታይሲ ብኸምዚ ዘለናዮ ክንቅጽል ዝሓሰብ የዋህ እንተሃልዩ፡ ህዝባዊ ልኡላውነትና አብሪሱ፡ ሃገራዊ ልኡላውነትና አፍሪሱ ምሉእ ንምሉእ ሰብአዊ ክብረትን ሃገራዊ መንነትን ናብ ዘይብሎም ሕሱራት ሰባት ምውራድ ምጅኑ ክግንዘብ ይግባእ።

ተደጋጊሙ ከም ዝተገልጸ ሎሚ ገጢሙና ዘሎ አሰካፊ ኩነታት ከምቲ አብ 1991 ብሓይሊ ዝተሳዕረ፡ ብ1993 ከአ ብሕጊ መደምደምታ ዝተገብረሉ ሰብ ኣምጸኦ ምበር ዘይድፋእ ባህሪያዊ መግት ኣይኮነን። ስለዚ ከአ ካብዚ ዘለናዮ ዝሩግ ኩነታት ክንወጽእ ቃልሲ ኣንጻር ጉጅለ ህግደፍ ምርጫ ዘይኮነ ግዴታዩ። ከመይ ንቃለስ ከምቲ ዝሓለፈ ብጸቢብ ግዝያዊ ስምዒታዊ ረስኒ እንተመራሕና ወይስ ንጹር ህዝባዊ ደሞክራሲያዊ ኣረኣጺያ ወኒና? ፖለቲካዊ ቋንቋ መትከላዊ፡ ዘሰሓሕበና ድማ መትከላዊ ብምግባር? ኣጸቢቕና ክንሓስበሉ ምስ ባህሪና ክንዕረቕሉን ዘለና ኣገዳሲ ዛዕባዩ። ኣካላዊ ምትእክኻብን ምሕዝነትን ወጊድ ክበሃል ኣለዎ። ካብ ዝመጸእናዮ ግጉይ ኣፈታትሓ ግርጭት ወጺእና ንጹር ህዝባዊ ደሞክራሲያዊ ዕላማታት ብምውናን ውግንናና ንብዙሓትን ውጽዓት ክገብር ኣለና። ናብ መንገዲ ዓወትን ሃገራዊ ምዕባለን ዘብጽሑና ቅኑዓት ስትራቴጂታትን ፖሊሲታትን ቀሪጽና ውሁድ ሓባራዊ ግብራዊ ንጥፊታት ከነካይድ ኣለናን ይግባእን።

ማይ ቤት ጉጅለ ህግደፍ ኣብ ዝርገትናን ድክነትናን ዝነብር ናይ ጠለምትን ገፋዕትን ኳና ምጅኑ ተገንዚብና፡ ካብ ኣሰልቻዊ ኣካላዊ ምትእክኻብ ወጺእና ብናይ ሓሳብ ሓድነት ተጠርኒፍና ንውፊር። መድረኻትና ብሓቂ ሓሳብ ብሓሳብ ዝጋጨውሉ ነጻ ኮይና ንበሃሃለሉ ኣረኣጺያታት ዝጸረሉን ዝጥመርሉን መድረኻት ክኸውን ኣለዎ። ኣነ ፈላጥ ዝብል ጸረ ምዕባለ ዝኾነ ኣረዳድኣ ወጊድ ኢልና፡ ኩሉ ግዜ ሓድሽ ሓሳባት ክንሰምዕ፡ ኣብኡ ክንመራመር ተመሃሮ ኮይና ክንርከብ ኣለና። ሕዙናት ክንሰና ከም ሕጉሳት ብዙሕ ፖለቲካዊ ትሕዝቶ ኣብ ዘይንጸባረቕሉ ንይላን ዳንኬራን ግዜና ከነጥፍእ ኣይግባእ።

ሎሚ ይኹን ጽባሕ ዝውደብ ሓባራዊ ኣኼባ፡ ዋዕላ ኮነ ጉባኤ ናይ ኣረኣጺያ ጽሬት ዝካየደሉ ክኸውን ኣለዎ። ድሕሪ ብዙሕ ክትዓት ኩልና ንዓግበሉን ብተግባር ሓቢርና ንሰርሓሉ ናይ ሓሳብ ሓድነት ሒዝና ንወጽኣሉ መድረኻት ክኸውን ኣለዎ። ውጽኢት ኣኼባ ታሕተዎት ካድራትን ሓፋሽ ህዝብን ብብደረጃኡ ብሕጋዊ ሰነዓት ኣብ እዋኑ ዝከታተልሉን ርእይቶኦም ዘስፍረሉን ክኸውን ይግባእ። ላዕለዎት መራሕቲ ውድባት ከም ቃሕታኦም ደስ እንክብሎም ብመልክዕ ምጽወታ ንዕኦም ብዝጥዕም ኣገባብ ዝተኹቡልካ፡ ደስ እንተዘይልዎም ከአ ሓበሬታ ዝነፍጉኻ መድረኻት ክኸውን የብሉን። ላዕለዎት መሪሕነታዊ ኣካላት ናይ ሓጺር ግዜ

ልኡኻት ምበር ከም ውልቀ መላኺ ኢሳያስ አፈወርቂ ደስ ዝበሎም ዝገብሩ ነበርቲ ሓወልቲ ተገይሮም ክውሰዱ የብሎምን። ብዝኾነ ኢጋጣሚ ኣብ ላዕለዎይ ጽፍሒ መሪሕነት ዝድይብሉ ሰባት፣ ገበርቲ ሓደግቲ ዝኾንሉ ዕድል ክዕጸሎ ኣለዎ። ብምሉእ ርሱን ተሳትፎ ታሕተዎት ካድራትን ህዝብን ዘይሃብተመ ሓባራዊ ፖለቲካዊ ሰነድ፣ ብወግዒ ኣብ እዋኑ ዘይወረድ ውጽኢት ኣኼባ፣ ዋዕላን ጉባኤን ዝኾነ ስምምዓት ካብ ክግበር ዘይክግበርዩ ዝምረጽ። ስለዚ ዝሓለፍናዮ ኣብ ጌጋ ዝነበርን ዘንብርን ስማዊ ምሕዝነትን ሓድነትን ፎኛ ክበሃል ኣለዎ። ኣብ ሓደ ኣዳራሽ ብኣካል ኣጽሊልካ፣ ዘይልባዊ ወይ ዘይመትከላዊ ፖለቲካዊ ቃላትን ሓረጎትን ተለዋዊጥካን፣ ሳዕሲዕካን ምውጻእ ንህዝብታት ኤርትራ ዝህቦ ረብሓ ስኢ ዘየለ ይኣክል ኣካላዊ ምትእኸኻብ ሕራይ ንሓሳባዊ ምሕዝነት ክበሃል ኣለዎ።

ስለዚ ብመን ብዘየገድስ ንቕድሚት ብስም ህዝብን ሃገርን ኤርትራ ዝግበር ሓባራዊ ኣኼባ፣ ዋዕላ፣ ጉባኤ፣ ሰሚናር ምሉእ ንምሉእ ካብ ኣካላዊ ሓድነት ዝደሓነ ክኸውን ኩሉ ደላዩ ለውጢ ብግቡእ ክከታተሎም ኣወንታዊ ተሳትፎኡ ከረጋግጸሉን ይግባእ። ጠንቂ ሃገራዊ ፖለቲካዊ ውድቀትና ብርግጽ ጉጅለ ህግደፍዩ። ንጉጅለ ህግደፍ ስዒርናን ወጊድ ኢልናን ከም ጥሙር ህዝብን ልኡላዊት ሃገርን ኣብ ዘተኣማምን ባይታ ከይንህሉ ዓንቁጹና ዘሎ ቀንዲ ምክንያት ግን ንሱ ጥራሕ ኣይኮነን። ንሕና እቶም ደለይቲ ደሞክራሲያዊ ለውጢውን ተሓተቲ ኢና። ዝተዘርገ ሓሳብና ከነጽርን ሓቢርና ክንሰርሕ ኣይከኣልናን። ዝተፈላለዩ ኣረኣእያታት ዘይጸወር፣ እግረ መንገዱ እናወሰነ ዝኸይድ ሓላፍነት ዘይስመዖ ልንም ኣልቦ ሃላሊ ርእይቶታት ሒዝካ ዝጽዋዕ ሓባራዊ መድረኻት ኣወንታዊ ውጽኢት ከምጽእ ምጽባይ የዋህነትዩ።

ድኻምናን ፍሽለትናን ልቢ ኢልና እስከ ንፈትሾ ንመርምሮ። ድሕሪ ነዊሕ ዓመታት ሓደ ሓባራዊ ኣኼባ፣ ዋዕላ ጉባኤ ንገብር ኣለና ወይ ይግበር ኣሎ ዝብል ሓበሬታ ብመራኽቢ ብዙሓን ይዘርጋሕ። እቲ ክገበርዩ ንገብር ኣለና ዝብል መቓልሕ ልክዕ ተረጋጊኡ ሃገር ከም ዝመርሕ ዘሎ መንግስቲ ዓይነት፣ እቲ ኣጀንዳ ኣቐዲሙ ንፈታውን ጸላእን ረኣይልና ስምዑልና ተባሂሉ ይብተን። ኣቐዲሙ ምዝጋሑ ዘይቅኑዕ ኣብ ርእሲ ምዃኑ፣ ኣብ ትሕዝቶኡ ሓድሽ ዘይብሉ፣ ነቲ ቅድሚ ሕጂ ዝነበረ፣ መጽናዕትን ውሁድ መንፈስ ዝጎደሎ ብይኹን ይኹን ዝተዳለወ፣ ምውጋድ መላኺ ስርዓትን ምክባር ሓድነት ህዝብን ሃገርን ዝብል ይኸውን።

መሰረታዊ ሃገራዊ ፖለቲካዊ ለውጢ ክርኢ ሃገር ዝብል ዘሎ ህዝቢ ድማ ካልእ ዝሪኦ ስለ ዘይብሉ ሎሚስ ግዲ ይልብሙ ይኹኑ ኢሉ ብተስፋ ክጽብ ይጅምር። እንተኾነ እቶም ሰብ ጉዳይ ማለት ናይ ሓባር ኣኼባ፣ ዋዕላ ድዩ ጉባኤ ንገብር ኣለና ዝብሉ ወገናት፣ ዝዘርግሑዎ ዛዕባ ምስ ኣንበብካ ገና ዘይፈትሑዎ ጸገም ከም ዘለዎም ትግንዘብ። ካብቲ ምውጋድ መላኺ ስርዓትን ምክባር ሓድነትን ህዝብን ሃገርን ዝብል ወጻኢ፣ ብሰፊሑ ክዝረበሎም ብመጽናዕትን ዓሚቕ ክትዓትን በሲሎም ክሓልፉ ብትብዓት ነጥብ ስምምዓትን ፍልልያትን ተነጺሩ፣ ኣብ ሓባራዊ ምርድዳእ ክብጸሓሎምን ዝግባእ ዓበይቲ ፖለቲካዊ ዛዕባታት ተዘንጊዖም ይጸንሑኻ ላዎ ትግረም።

አብቲ ዝተታሕዘ ዛዕባ መትከላዊ ስምምዕ ከምዘየለውን ትርዳእ። ንኣብነት ህግደፍ ደመኛ ጸላኢ ህዝብታት ኤርትራዮ። ግን ኣብ ከምኡ ዝብል ፖለቲካዊ መደምደምታ ዘይበጽሑ ኣካል ናይቲ ይገብር ኣሎ ወይ ክገበርዮ ተባሂሉ ዝዘረበሉ ኣኼባ፣ ዋዕላ ድዩ ጉባኤ ዝኾኑ ውድባት ኣለው። ጉጅለ ህግደፍ ጠንቂ ናይ ኩሉ ገጢሙና ዘሎ ቅልውላው ምዃኑ፣ ስለዚ ከኣ ጸላኢ ምዃኑን ጠቕሊሉ ክወገድ ከም ዘለዎን ዘይኣምን ኣረኣጊያ ዘለዎ ምትእኽኻብ ኣካላዊ ምብር መትከላዊ ዘይምዃኑዮ ዘመልክት። ህግደፍ ጸላኢዮ ዝብል መርገጽ ከነጽር ዝኽብዶ፣ ጠቕሊሉ ክውገድ ዮብሉን ኢሉ ዝማነት፣ ኢሳያስን ኣብ ከባቢኡ ዝርከቡ ውልቀ ሰባትን ብፖለቲካዊ ባህሪኦምን ተግባሮምን ዘይኮነ ብትውልዶም ኣይናትናን ስለ ዝኾኑ፣ ንዕሎም ኣልጊስኻ ተጸጊኑ ክቕጽል ኣለዎ ኢሎም ዝከራኸሩ ወገናት ዝሓቆፈ ምትእኽኻብ እንታይ ለውጢ የምጽእ ንምትንባይ ኣየጸግምን። እዚ ኣካላዊ ምሕዘነትን ምብር ናይ ሓሳብ ናይ ዕላማ ሓድነት ኣየመልክትን። ብተዘዋዋሪ ድማ ንህልውና ህግደፍ ዝጣበቐ ውዱቕ ርእይቶዮ።

እቲ ምክባር (ምዕቃብ) ሓድነት ህዝብን ሃገርን ዝብል ብተመሳሳሊ ኣብ ጭቡጥ ፖለቲካዊ ምርድዳእ ዘይተበጽሑሉ ኣብ ውሽጡ ብዙሕ ፍልልያት ዝሓቆፈዮ። ኣብ ባህርን ተግባርን ጉጅለ ህግደፍን ከመይነት ኣወጋግዳኡን ኣብ ሓደን ሓባራዊ መትከላዊ ስምምዕ ከይበጸሕካ ሓድነት ህዝብን ሃገርን ካብ መን ኢኻ ትከላኸል ንጹር ኣይኮነን። ካልእ ኤርትራ ናይ ሓደ ህዝቢ ሃገር ኣይኮነትን። ብብዙሓት ዝቐመት ሕብረ ብሄራዊት ሃገርያ። ነቶም ብጉጅለ ህግደፍ በደል በጺሕዎም፣ ሕቶ መሰል ሕቶ ደሞክራሲ ኣልዒሎም ብብሄራውን ሃይማኖታውን መልክዕ ተወዲቦም ዝቃለሱ ዘለው ወገናት ከመይዮ ዘተኣናግዶም? ነዚ ናይ መሰል ሕቶን መልክዕ ውደባን ብእምነት ብመትከል ዝቐበልን ብተግባር ድማ ዝሰርሓሉ፣ ኤርትራ ሕብረ ብሄራዊት ሃገር ምዃና ኣሚኑ ዝቃለስ ኣሎ። ብኣንጻሩ ኤርትራ ሕብረ ብሄራዊት ሃገር ምዃና ዘይቅበል፣ ብብሄራውን ሃይማኖታውን መልክዕ ተወዲብካ ምቅላስ ብቋንቋ ህግደፍ ትሕቲ ሃገራዊ ስምዒት ኢሉ ዝኣምንን ዘጸልምን ርእይቶ ዘለዎም ኣለው። ስለዚ እዚ ከምዚ ዝበለ ዝተፈላለየ ርእይቶታት ከይተግረቐ ዝእቶ ኣኼባ፣ ዋዕላን ጉባኤን ካብ ዝተለምደ ኣካላዊ ሓድነት ዝተፈልየ ፍረ ምጽባይ ከቢድዮ። ኣብ ቅድሚና ዝግበር ሓብራዊ ኣኼባ፣ ዋዕላን ጉባኤን ከምቲ ንደልዮ ክኾነልና ግን ካብ ሕጂ ኩሉ ግዱስ ብቐረባ ክከታተሎ ኣወንታዊ ደገፍ ክገብረሉ ፖለቲካና ብሓቂ ፖለቲካ ፖለቲካ ክመስል ክረባረብ ኣለዎ።

ካብ ዛራ ማና

15-03-2020